

ગઝલ

-પંકજ મકવાણા

.1.

દશ્યોમાં રંગ એ જ ફરી ઉઘડે નહીં,
આંખો મીંચી દીધાથી કશુંયે જડે નહીં.

નહોતી કલમ તો પત્ર લખ્યો છે મેં હોઠથી,
એને લીપી ઉકેલતાં કાં આવડે નહીં?

કાંધા વીનાનું ધડ મને આપી દે તું, પ્રભુ,
સપનાં ફરી સહેલાઈથી માથે ચડે નહીં.

પાનું તો ફેરવી લીધું સંદર્ભ ટાંકતું,
પાછું વળેલ મન ફરીથી તરફડે નહીં.

કેવી રીતે હું ગુમ કરું તારા વીચારને?
પોતાના ગામમાં કોઈ ભુલું પડે નહીં .

.2.

હળવે વહી રહેલ હવાઓ છે, શું બીજું?
નીતરે છે જાણે થાક સફરના પહાડથી.

સુકાતી એષણાની તળેટીમાં છું અને
ભેખડ ધસી રહી છે સ્મરણના પહાડથી.

ખાલી જગામાં પાંખનો ફફડાટ છે હજી,
ઉડી ગયા છે હંસ નજરના પહાડથી.

ઝરણું બનીને આવશે તારા શહેરમાં,
મારી અધુરી વાત સમયના પહાડથી.

.3.

તુટવાની બીક દર્પણની હતી,
આંખ ના થૈ જાય પથ્થરની દડી.

ધારણાના પુલ પર જ્યાં જઈ ઉભા,
જળ વગર વ્હેતી રહી કોઈ નદી.

જો પ્રતીક્ષાનાં ધ્રુજે છે બારણાં,
સહેજ વાગે જ્યાં હવાની કાંકરી.

એક કેડી રોજ પર્વત ઉતરે...,
એ જ પગલાંને નજર શોધી રહી.

એક નીર્ણયને કીનારા બે હતા,
રાહ મેં જોઈ 'ને તું પાછી ફરી.

.4.

હાથમાં લીધેલ કપ હોઠે જવાનો,
એક વચ્ચે ઢાળ છે; કીન્તુ હવાનો.

હું તો એની જોડમાં તૈયાર છું પણ;
મન નથી કરતું ઈરાદો નાચવાનો.

વેશ-પલટો છે વીચારોનો જ કેવળ,
અર્થ એક જ આપવાનો-પામવાનો.

હેતથી મન ફેરવું આઘાત પર હું,
એ જ તો રસ્તો ઉજાશે પહોંચવાનો.

સાભળ્યું છે વૃક્ષમાં બારી ખુલે છે,
હું ટકોરો કાવ્યમાં એ લાવવાનો.

.5.

ફરી સાંજના રંગ ઘેરા થવાના,
ફરી વાદળોમાંય ટહુકા થવાના.

ફરી વૃક્ષનો પણ પરીચય સુકાશે,
ફરી આ નગર એમ સુનાં થવાનાં.

ફરી હાશ ઉગશે હથેળીઓ વચ્ચે,
ફરી સ્પર્શ તારાય જાદુ થવાના.

ફરી પાછલી રાતની ભીંત તોડી,
ફરી એક ઈચ્છાના દરીયા થવાના.

ફરી મ્હેક તારા વીચારોની પહેરી,
ફરી સાંજના રંગ ઘેરા થવાના.

.6.

એકાંત ગીત ગાશે, ત્યારે કવીતા થાશે;
જાદુ વીચાર થાશે, ત્યારે કવીતા થાશે.

હમણાં તો માણવા દો આકંઠ રોશનીને,
પડછાયા હોલવાશે, ત્યારે કવીતા થાશે.

આકાશ મુઠ્ઠી ખોલી ઢોળે છે કેં મનોહર,
કણકણમાં એ સમાશે, ત્યારે કવીતા થાશે.

મારા હૃદયમાં ફુટે તારા હૃદયને સ્પર્શે,
એ શબ્દમાં લખાશે, ત્યારે કવીતા થાશે.

.7.

ગગન રંગ રંગોથી રંગાય છે
મને મન આ ક્યાં ક્યાં લઈ જાય છે!

હું સુંદર દીશાઓને ભેટું છું જ્યાં,
બધાં દશ્ય સુંદર બની જાય છે.

હું પહેલી લીટી જ્યાં લખું કાવ્યની,
અને કોઈ કાગળમાં શરમાય છે.

હજી ત્યાં જ અટકી ઉભો છે સમય,
હજી કોઈ કમરામાં ભીંજાય છે .

.8.

ઝરમરતાં દશ્ય આંખને ભીની કરી જશે,
ખાલી ક્ષણોના હાથમાં દરીયા ધરી જશે.

કલેશો નહીં વીત્યો એ પ્રસંગ આપણો હતો,
થયરી જશે જુઈ અને કુલો ખરી જશે...

પાછો ફરીશ કોઈ વીતેલી ક્ષણો થઈ,
વરસાદની એ સાંજ ને જો તું સ્મરી જશે.

કાંઠાને શી ખબર કે શું મોજાંની ચાહ છે?
પથ્થર ચીરીને નામ ભીનું કોતરી જશે.

ઝાંખા થતા વીચાર ફરીથી સજાવીએ,
મનની ઉદાસીઓથી તો સપનાં ડરી જશે.

.9.

વાત તારા આવવાની સાંભળી,
ટેકરી બેળાઈ.... ને કેડી બની.

જુઈ ઉપર કુલ ખીલ્યાં ને ખર્યાં,
એ જ ઘટના આપણી વચ્ચે હતી.

હું જ ફેલાવી શક્યો ના હાથને!
ભેટવા નહીંતર ઝુકી'તી વાદળી.

પુછ ના ખાલી જગાના ભેદને,
હોઠ પર તારા મુકીને આંગળી.

જીવ તુટે તોય ના આંસુ ખુટે,
આંખ બારે-માસની ભરચક નદી.

.10.

હાથછેટાં આમ તો સપનાં હતાં ,
શક્યતા ને દુરનાં ચશ્માં હતાં.

સાંજ સાથે સુર્ય ઢળતો હોય છે,
એ સમજનારા બધા હૃદમાં હતા.

ભાગવું પણ કઈ રીતે ભાવી તરફ?
દોરડાં અતીતનાં પગમાં હતાં.

સ્મીતની તોયે સપાટી જાળવી,
લાખ તોફાનો રગેરગમાં હતાં.

ના સમજ સાદર સલામી એમને,
હાથ તો જોડ્યા, અમે ડરમાં હતા.

.11.

તમારી નજર તો અમસ્તી ઢળી'તી,
અમારી જ અટકળ પહાડો ચડી'તી.

મને આંખથી ભેટતાં આવડ્યું તો,
કપાયેલ હાથોની ઈજ્જત બચી'તી.

પગથીયાં કરી ઉતરે છે એ છત પર,
મેં.. કંકોતરી ચાંદને મોકલી'તી.

ખબર ક્યાં હતી આંગળીઓ ચીરાશે?
પતંગો ફક્ત કલ્પનામાં ઉડી'તી.

મળ્યો કંઠ ધીમો ને આંખોએ ઝાંખપ,
ઉપરથી તમે ભીંત ઉંચી ચણી'તી.

છતાં પાંદડાંને ન સ્પર્શી શકાયું,
જુઓ, ડાળ તો કેટલુંયે ઝુકી'તી.

.12.

ચાંચ મુક્તા ચાંચમાં સારસ મળે,
આ અબોલાનેય એવી તક મળે.

સામસામે હો છતાં સ્પર્શાય નહીં,
એક વચ્ચે કાયની સરહદ મળે.

જાળ ગુંથે છે પરીસ્થિતી પછી,
આપણી કોશીશ જ્યાં નીર્બળ મળે.

એક હેલીમાં ભીંજાયો એ રીતે,
રોજ મારી આંખમાં વાદળ મળે.

આ ગુગલ, આ ફેસબુક, આ વોટ્સેપ;
જીવવાનાં કેટલાં... કારણ મળે!

સર્જકસમ્પર્ક:

PANKAJ MAKAWANA (pkmgnr@gmail.com)

Plot -110, C / 1, Sujay Apartment, Sector 19, Gandhinagar - 382021

Mobile – 9724323080 eMail : pkmgnr@gmail.com

@ @ @

'સન્ડે ઈ.મહેફીલ'ના આ ગઝલઅંકના અતીથી સમ્પાદક અને સંકલનકાર સુરતના
યુવાગઝલકાર ભાઈ શ્રી ગૌરાંગ ઠાકર (gaurang_charu@yahoo.com) નો ખુબ ખુબ આભાર..

– ઉત્તમ ગજ્જર

@

'સન્ડે ઈ.મહેફીલ' – વર્ષ : બારમું – અંક : 373 – 30 April, 2017

'ઉંઝાજોડણી'માં સાભાર અક્ષરાંકન : શ્રી સુનીલ શાહ sunilshah101@gmail.com

@ @ @

Have you ever visited : <http://www.gujaratilexicon.com> ?

More than **3,30,24,000** Gujarati Language lovers have visited
<http://www.gujaratilexicon.com>

More than **69,17,000** have visited Digital Bhagwadgomandal
<http://www.bhagwadgomandal.com>

More than **8,90,000** have visited Lokkosh
<http://lokkosh.gujaratilexicon.com>

More than **4,49,000** have visited Global-Gujaratilexicon
<http://global.gujaratilexicon.com>

@ @ @ @ @ @ @ @